

ದೇಶದ ಹೆಮ್ಮೆಯ ಕೃಷಿ ವಿಶ್ವವಿದ್ಯಾಲಯ

“ನವ ದೆಹಲಿಯ ಭಾರತೀಯ ಕೃಷಿ ಸಂಶೋಧನಾ ಪರಿಷತ್ತಿನ (ಐಸಿಎಆರ್) ಕೃಷಿ ಶಿಕ್ಷಣ ವಿಭಾಗವು ದೇಶದಲ್ಲಿರುವ ಎಲ್ಲಾ ಕೃಷಿ ವಿಶ್ವವಿದ್ಯಾಲಯಗಳ ಒಟ್ಟಾರೆ ಸಾಧನೆ ಕುರಿತಂತೆ ಇತ್ತೀಚೆಗೆ ಮೌಲ್ಯಮಾಪನ ನಡೆಸಿತು. ನವ ದೆಹಲಿಯಲ್ಲಿ 2019 ರ ಜುಲೈ 16 ರಂದು ನಡೆದ 91 ನೇ ಐಸಿಎಆರ್ ಸಂಸ್ಥಾಪನಾ ದಿನಾಚರಣೆ ಮತ್ತು ಪ್ರಶಸ್ತಿ ಪ್ರದಾನ ಸಮಾರಂಭದಲ್ಲಿ ಮಾನ್ಯ ಕೇಂದ್ರ ಕೃಷಿ ಮತ್ತು ರೈತ ಕಲ್ಯಾಣ ಸಚಿವ ಶ್ರೀ ನರೇಂದ್ರ ಸಿಂಗ್ ತೋಮರ್ ಉಪಸ್ಥಿತಿಯಲ್ಲಿ ರಾಜ್ಯ ಕೃಷಿ ವಿಶ್ವವಿದ್ಯಾಲಯಗಳು, ಕೇಂದ್ರ ಕೃಷಿ ವಿಶ್ವವಿದ್ಯಾಲಯಗಳು ಮತ್ತು ಐಸಿಎಆರ್ ಡೀವ್ಡ್ ವಿಶ್ವವಿದ್ಯಾಲಯಗಳ ಶ್ರೇಯಾಂಕವನ್ನು ಬಿಡುಗಡೆ ಮಾಡಲಾಯಿತು. ವಿಶ್ವವಿದ್ಯಾಲಯಗಳಲ್ಲಿ ಬೀಜೋತ್ಪಾದನೆ, ಮಣ್ಣಿನ ವಿಶ್ಲೇಷಣೆ, ಆದಾಯ ಉತ್ಪಾದನೆ, ಅಂತರ-ಸಾಂಸ್ಥಿಕ ಸಹಕಾರಿ ಯೋಜನೆಗಳು, ವಿದ್ಯಾರ್ಥಿ ವಿನಿಮಯ ಕಾರ್ಯಕ್ರಮಗಳು, ಬೋಧನಾ ಫಲಿತಾಂಶ, ಸಂಶೋಧನೆ, ವಿಸ್ತರಣೆ ಇತ್ಯಾದಿಗಳನ್ನು ಕೂಲಂಕಷವಾಗಿ ಪರಿಶೀಲಿಸಿ ಅವುಗಳನ್ನು ಆಧರಿಸಿ ಶ್ರೇಯಾಂಕ ನೀಡಿತು. ಧಾರವಾಡ ಕೃಷಿ ವಿಶ್ವವಿದ್ಯಾಲಯವು ಕರ್ನಾಟಕದಲ್ಲಿನ ಆರು ಕೃಷಿ ವಿಶ್ವವಿದ್ಯಾಲಯಗಳಲ್ಲಿ ಮೊದಲ ಸ್ಥಾನ ಪಡೆದಿದೆ, ದೇಶದಲ್ಲಿ 16ನೇ ಸ್ಥಾನವನ್ನು ಪಡೆದುಕೊಂಡಿದೆ ಎಂದು ಘೋಷಿಸಲಾಯಿತು. - ಇದು ತೀರಾ ಇತ್ತೀಚಿನ ಸುದ್ದಿ. ಈ ತೆರನಾದ ಪ್ರಶಸ್ತಿಗಳು ಧಾರವಾಡ ಕೃಷಿ ವಿಶ್ವವಿದ್ಯಾಲಯಕ್ಕೆ ಹೊಸದೇನಲ್ಲ, ಪ್ರಶಸ್ತಿಗಳ ಮೇಲೆ ಪ್ರಶಸ್ತಿಗಳು ವಿಶ್ವವಿದ್ಯಾಲಯದ ಮುಡಿಗೇರುತ್ತಲೇ ಬಂದಿವೆ. ಬಹುಮಾನಗಳು, ಪ್ರಶಸ್ತಿಗಳು-ಪುರಸ್ಕಾರಗಳು ಈ ವಿಶ್ವವಿದ್ಯಾಲಯವನ್ನು ಹುಡುಕಿಕೊಂಡು ಬಂದಿವೆ. 1987ರಲ್ಲಿ ಯರನಾಳ ಜಲಾನಯನಕ್ಕೆ ರಾಷ್ಟ್ರೀಯ ಪ್ರಶಸ್ತಿ, 2001 ಮತ್ತು 2015 ರಲ್ಲಿ ಸರದಾರ್ ಪಟೇಲ್, ಐಸಿಎಆರ್ ಶ್ರೇಷ್ಠ ಸಂಸ್ಥೆ; 2013ರಲ್ಲಿ ಮಹಿಂಡ್ರಾ ಸಮೃದ್ಧಿ ಕೃಷಿ ಶಿಕ್ಷಣ ಸಮ್ಮಾನ ರಾಷ್ಟ್ರೀಯ ಪ್ರಶಸ್ತಿ, 2015 ರಲ್ಲಿ ಹೆಚ್ಚು ತಳಿ ಬಿಡುಗಡೆ ಮಾಡಿದ್ದಕ್ಕಾಗಿ ರಾಷ್ಟ್ರೀಯ ಪ್ರಶಸ್ತಿ, ರಾಜ್ಯಸರ್ಕಾರದಿಂದ ಇದುವರೆಗೆ ಒಂಬತ್ತು ವಿಜ್ಞಾನಿಗಳಿಗೆ ಸರ್ ಸಿ. ವಿ. ರಾಮನ್ ಪ್ರಶಸ್ತಿಗಳು ಲಭಿಸಿವೆ.



ಧಾರವಾಡ ಕೃಷಿ ವಿಶ್ವವಿದ್ಯಾಲಯವು ಕಳೆದ 33 ವರ್ಷಗಳಿಂದ ರೈತರ ಸೇವೆಯಲ್ಲಿ ನಿರತವಾಗಿದೆ. 1986ರ ಅಕ್ಟೋಬರ್ 1 ಈ ಭಾಗದ ರೈತ ಸಮುದಾಯಕ್ಕೆ, ವಿಜ್ಞಾನಿಗಳಿಗೆ ಹಾಗೂ ಸಾರ್ವಜನಿಕರಿಗೆ ಅವಿಸ್ಮರಣೀಯ ದಿನ. ಅಂದು ಈ ವಿಶ್ವವಿದ್ಯಾಲಯ ಉದಯವಾದ ದಿನ ! ಕರ್ನಾಟಕದಲ್ಲಿ ಪ್ರಬುದ್ಧರ ನಾಡೆನಿಸಿಕೊಂಡ ಧಾರವಾಡದಲ್ಲಿ ಕೃಷಿ ವಿಜ್ಞಾನ ತಾಳಿದ ಸುದಿನ. ಅಂದಿನ ಬೆಂಗಳೂರು ಕೃಷಿ ವಿಜ್ಞಾನ ವ್ಯಾಪ್ತಿಯ ಧಾರವಾಡ ಕೃಷಿ ಮಹಾವಿದ್ಯಾಲಯವು ಕರುನಾಡು ಕರ್ನಾಟಕ ರಾಜ್ಯದ ಎರಡನೆಯ ಕೃಷಿವಿಯಾಗಿ ರೂಪುಗೊಂಡಿತು. ಈವರೆಗೂ ವಿಶ್ವವಿದ್ಯಾಲಯವು ಕೃಷಿ ಸಂಶೋಧನೆ, ಬೋಧನೆ ಹಾಗೂ ವಿಸ್ತರಣಾ ಚಟುವಟಿಕೆಗಳಲ್ಲಿ ಬಹಳಷ್ಟು ಪ್ರಗತಿ ಸಾಧಿಸಿದೆ. ಈ ಭಾಗದ ಕೃಷಿಕರ ಸಾರ್ಥಕ ಸೇವೆಯಲ್ಲಿ ನಿರತವಾಗಿದ್ದು, "ರೈತರ ವಿಶ್ವವಿದ್ಯಾಲಯ" ಎಂದು ಗುರುತಿಸಿಕೊಂಡಿದೆ. ಕೃಷಿ ಸಂಶೋಧನೆಗಾಗಿ ಹಲವಾರು ಪ್ರತಿಷ್ಠಿತ ರಾಷ್ಟ್ರ ಹಾಗೂ ಅಂತರರಾಷ್ಟ್ರೀಯ ಸಂಸ್ಥೆಗಳೊಂದಿಗೆ ಒಡಂಬಡಿಕೆ ಮಾಡಿಕೊಂಡು ಉನ್ನತ ಸಂಶೋಧನೆಯಲ್ಲಿ ತೊಡಗಿಸಿಕೊಂಡಿದೆ. ಪ್ರತಿ ವರ್ಷವೂ ಆಯೋಜನೆಗೊಳ್ಳುವ “ಕೃಷಿ ಮೇಳವು” ಭಾರಿ ಜನಪ್ರಿಯವಾಗಿದೆ. ಕೇಂದ್ರ ಸರ್ಕಾರದ ಭೂ-ವಿಜ್ಞಾನ ಮಂತ್ರಾಲಯದಡಿಯ ಭಾರತ ಹವಾಮಾನ ಇಲಾಖೆಯ, ಉತ್ತರ ಕರ್ನಾಟಕ ಕೃಷಿ ಹವಾಮಾನ ಮುನ್ಸೂಚನೆ ಮತ್ತು ಸಂಶೋಧನಾ ಕೇಂದ್ರವು 2019ರ ಫೆಬ್ರವರಿ 14 ರಂದು ಪ್ರಾರಂಭವಾಗಿದೆ. ಧಾರವಾಡ ಕೃಷಿ ವಿಶ್ವವಿದ್ಯಾಲಯದ ಆವರಣದಲ್ಲಿ ಸ್ಥಾಪಿಸಲಾದ ಈ ಕೇಂದ್ರವು ಕರ್ನಾಟಕ ರಾಜ್ಯ ನೈಸರ್ಗಿಕ ವಿಕೋಪ ಉಸ್ತುವಾರಿ ಕೇಂದ್ರ ಮತ್ತು ಧಾರವಾಡ ಕೃಷಿ ವಿಶ್ವವಿದ್ಯಾಲಯ ಇವುಗಳ ಸಹಭಾಗಿತ್ವದಲ್ಲಿ ಉತ್ತರ ಕರ್ನಾಟಕದ ರೈತರಿಗೆ ನೆರವಾಗುತ್ತಿದೆ.

ವಿಶ್ವವಿದ್ಯಾಲಯವು ವಿವಿಧ ಬೆಳೆಗಳಲ್ಲಿ ಅಧಿಕ ಇಳುವರಿಯ ತಳಿ/ಹೈಬ್ರಿಡ್‌ಗಳನ್ನು, ಅನೇಕ ಹೊಸ ಉತ್ಪಾದನಾ ತಾಂತ್ರಿಕತೆಗಳನ್ನು ರೈತ ಸಮುದಾಯವು ಅಳವಡಿಸಿಕೊಳ್ಳಲು ಕಳೆದ ಸಾಲಿನಲ್ಲಿ ಅಭಿವೃದ್ಧಿಪಡಿಸಲಾಗಿದೆ. ಅಲ್ಲದೇ ಕರ್ನಾಟಕ ಸರ್ಕಾರವು ಬೀಜ ಮತ್ತು ಕೃಷಿ ಉತ್ಪನ್ನಗಳನ್ನು ನಿರ್ವಾಹ ಕಂಠಕಟ್ಟುವ ತಂತ್ರಜ್ಞಾನದ ಅಭಿವೃದ್ಧಿ ಯೋಜನೆಗೆ ಒಟ್ಟು ರೂ. 300 ಲಕ್ಷ ಅನುದಾನ ಮಂಜೂರು ಮಾಡಿದ್ದು ಯೋಜನೆಯ ಪ್ರಗತಿಯಲ್ಲಿದೆ ಮತ್ತು ಶೂನ್ಯ ಬಂಡವಾಳ ನೈಸರ್ಗಿಕ ಕೃಷಿ ಪದ್ಧತಿ ಯೋಜನೆಗೆ ಒಟ್ಟು ರೂ. 550 ಲಕ್ಷ ಅನುದಾನ ಮಂಜೂರು ಮಾಡಿದ್ದು ಯೋಜನೆಯ ಪ್ರಗತಿಯಲ್ಲಿದೆ. ಇಸ್ರೇಲ್ ಮಾದರಿಯ ಕೃಷಿ ತಂತ್ರಜ್ಞಾನ ಯೋಜನೆಯ ಕೃಷಿ ವಿಶ್ವವಿದ್ಯಾಲಯದಲ್ಲಿ ಅಭಿವೃದ್ಧಿ ಹಂತದಲ್ಲಿದೆ. ವಿಶ್ವವಿದ್ಯಾಲಯವು 2018-19ನೇ ಸಾಲಿನಲ್ಲಿ ವಿವಿಧ ಸಂಶೋಧನೆ ಮತ್ತು ಅಭಿವೃದ್ಧಿ ಸಂಸ್ಥೆಗಳೊಂದಿಗೆ ಒಟ್ಟು 14 ಹೊಸ ಒಡಂಬಡಿಕೆಗಳನ್ನು ಮಾಡಿಕೊಂಡಿದೆ. ನಿಷ್ (Niche) ಏರಿಯಾ ಆಫ್ ಎಕ್ಸಲೆನ್ಸ್ ಕಾರ್ಯಕ್ರಮದಡಿಯಲ್ಲಿ, ಕಡಿಮೆ ಬಳಕೆಯಲ್ಲಿರುವ ಸಿರಿಧಾನ್ಯದ ಪೋಷಕಾಂಶಗಳ ಸಂಯೋಜನೆ, ಮೌಲ್ಯವರ್ಧನೆ ಮತ್ತು ಇದರ ವಾಣಿಜ್ಯೀಕರಣದ ಸಂಶೋಧನೆಗೆ ಕೃಷಿ ವಿಶ್ವವಿದ್ಯಾಲಯಕ್ಕೆ ರೂ. 182.69 ಲಕ್ಷಗಳು ಮಂಜೂರಾಗಿ ಕಾರ್ಯಗಳು ಪ್ರಗತಿಯಲ್ಲಿವೆ. ಭಾರತ ಕೃಷಿ ಮತ್ತು ರೈತ ಕಲ್ಯಾಣ ಸಚಿವಾಲಯದಿಂದ ಒಟ್ಟು 643 ಲಕ್ಷ ರೂ. ಗಳ ಆರ್‌ಕೆ‌ವಿವೈ-ರಫ್ತಾರ್ ಯೋಜನೆಗೆ ಮಂಜೂರಾತಿ ದೊರಕಿದೆ. ವಿಶ್ವವಿದ್ಯಾಲಯವು, ಕೃಷಿ ಸಮುದಾಯಕ್ಕೆ ಅಗತ್ಯವಾದ ಗುಣಮಟ್ಟದ ಬೀಜಗಳ ಪೂರೈಕೆ ಮಾಡುವುದರ ಮೂಲಕ ತಳಿಸಂವರ್ಧನೆ ನಿರ್ವಹಣೆ, ಬೀಜ ಉತ್ಪಾದನೆ ಮತ್ತು ತಂತ್ರಜ್ಞಾನ ವರ್ಗಾವಣೆಗಳಿಗೆ ಆದ್ಯತೆ ನೀಡಿದೆ. ವಿವಿಧ ಬೆಳೆಗಳ 80 ಕ್ವಿಂಟಲ್ ತಾಯಿ ಬೀಜ, 6207 ಕ್ವಿಂ. ತಳಿವರ್ಧಕ, 3152 ಕ್ವಿಂ. ಮೂಲ ಬೀಜ, ಮತ್ತು 10964 ಕ್ವಿಂ. ಪ್ರಮಾಣೀಕೃತ ಮತ್ತು ನಿಜ ಬೀಜಗಳ ಬೀಜೋತ್ಪಾದನೆಯನ್ನು ಮಾಡಲಾಗಿದೆ. ಎಸ್‌ಸಿ‌ಪಿ/ಟಿಎಸ್‌ಪಿ ಯೋಜನೆಯಡಿಯಲ್ಲಿ ರೈತ ಬುಡಕಟ್ಟು ಜನಾಂಗದವರಿಗಾಗಿ ತರಬೇತಿ ಕಾರ್ಯಕ್ರಮಗಳನ್ನು ಏರ್ಪಡಿಸಿ ಕೃಷಿ ಉಪಕರಣಗಳನ್ನು ವಿತರಿಸಲಾಗಿದೆ.

ವಿಶ್ವವಿದ್ಯಾಲಯಕ್ಕೆ ಭದ್ರ ಬುನಾದಿ ಹಾಕಿ ಬೆಳೆಸಿದವರೆಲ್ಲರನ್ನು ಈ ಸಂದರ್ಭದಲ್ಲಿ ಮತ್ತೊಮ್ಮೆ ಸ್ಮರಿಸಿಕೊಳ್ಳಲೇಬೇಕು. ದೇಶ-ವಿದೇಶಗಳ ಕೃಷಿ ವಲಯದಲ್ಲಿ ಮತ್ತಷ್ಟು ಕೀರ್ತಿ ಹೆಚ್ಚಿಸುವಲ್ಲಿ ಸದ್ಯದ ಕುಲಪತಿ ಡಾ. ಮಹಾದೇವ ಬ. ಚಿಟ್ಟಿ ಸದಾ ನಿರತರಾಗಿದ್ದಾರೆ. ಅವರು ಧಾರವಾಡ ಕೃಷಿ ಮಹಾವಿದ್ಯಾಲಯದ ವಿದ್ಯಾರ್ಥಿಯಾಗಿದ್ದು, ನಂತರ ವಿಶ್ವವಿದ್ಯಾಲಯದ ಸರಿಸುಮಾರು ಎಲ್ಲ ಹುದ್ದೆಗಳಲ್ಲಿ ಕೆಲಸ ನಿರ್ವಹಿಸಿದ್ದಲ್ಲದೇ ದೆಹಲಿಯ ಭಾರತೀಯ ಕೃಷಿ ಅನುಸಂಧಾನ ಪರಿಷತ್ತಿನಲ್ಲಿಯೂ ಸೇವೆಸಲ್ಲಿಸಿರುವುದರಿಂದ ಡಾ. ಚಿಟ್ಟಿಯವರಿಗೆ ಈ ವಿಶ್ವವಿದ್ಯಾಲಯದ ವ್ಯಾಪ್ತಿಗೆ ಬರುವ ಶೈಕ್ಷಣಿಕ, ಸಂಶೋಧನಾತ್ಮಕ ಹಾಗೂ ವಿಸ್ತರಣಾ ಕ್ಷೇತ್ರಗಳಲ್ಲಿನ ಬೇಕು ಬೇಡಗಳೆಲ್ಲ ಗೊತ್ತು. ವಿಶ್ವವಿದ್ಯಾಲಯದ ಸರ್ವೋನ್ನತ ಉನ್ನತಿಗಾಗಿ ಶ್ರಮಿಸುವ ಸಾಮರ್ಥ್ಯ ಅವರಿಗಿದ್ದು ವಿಶ್ವವಿದ್ಯಾಲಯದ ಪ್ರತಿಯೊಬ್ಬರು ಸರ್ವಾಂಗೀಣ ಪ್ರಗತಿಗಾಗಿ ಕೈಜೋಡಿಸುತ್ತಿದ್ದಾರೆ.

—ಸಂಪಾದಕ ಮಂಡಳಿ

